

மனுக்குலத்தின் உலகியல், மற்றும் ஆன்மீக விடுதலைக்காக மனுவுரு ஏற்று இவ்வுலகம் வந்தவர் இறை மைந்தனான இயேசு கிறிஸ்து. இயேசு பிறந்தகாலத்தில் யூதர்கள் பெரும் இன்னல்களை சந்தித்து தம்மை விடுவிக்க ஒருவர் வருவார் என்ற எதிர்பார்ப்புடன் இருந்தார்கள். அவர்களுடைய எதிர்பார்ப்பை நிறைவேற்றிய “மெசியா” இந்த இயேசு கிறிஸ்துவே. அவ்வாறே மனிதரின் பாவத்தினிமித்தம் முறிந்த இறைவனுடனான தொடர்பை மீண்டும் நிலை நாட்டுவதற்காகவே இயேசு இவ்வுலகம் வந்தார்.

இயேசுவின் பணிக்கு வழியை ஆயத்தம் செய்த “முன்னோடி தூதர்” திருமுழுக்கு யோவானின் பிறப்பு தொடர்பான முன்னறிவிப்பும், அதன் வழியாக வெளிப்படுத்தப்பட்ட அவரின் பணிபற்றியும் கடந்த பாடங்களில் நாம் கற்றோம்.

இயேசுவினதும் யோவானினதும் பிறப்பு, சிறப்புமிக்கதாக அமைந்த விதம் பற்றியும், அதன் மூலம், நமதுவாழ்வு பெற்றுக் கொள்ளும் ஒளியின் செய்தி என்ன என்றும் இப்பாடத்தில் நாம் ஆராய்வோம்.

**லூக்கா 1:5-25, 1:57-2:20**

இவ்விரு பிறப்புகள் பற்றி காபிரியேல் வானதூதர் முன்னறிவிப்பு கொடுத்தது இப்பிறப்புகள் சிறப்புமிக்கவை ஆவதற்கு காரணமாகின. யூதர்களின் கருத்துப்படி காபிரியேல் வானதூதர் எப்போதும் நற்செய்தியையே கொண்டுவருவார். அவ்வாறான தூதரினால் இயேசுவின் பிறப்புப்பற்றி மரியாவுக்கும் யோவானின் பிறப்புப்பற்றி அவரின் தந்தை சக்க மரியாவுக்கும் கொடுக்கப்பட்ட அறிவித்தலானது நிச்சயமாக நற்செய்தியாக அமைந்தது.

மத்தேயு நற்செய்தியில் இயேசுவின் பிறப்பு தொடர்பாக குறிப்பிடப்படும் வழிகாட்டியான விசேட விண்மீன், கிழக்கில் இருந்து வந்து பொன், சாம்பிராணி, வெள்ளைப்போளம் ஆகிய பரிசில்களைக் கொடுத்த ஞானிகளின் சம்பவமும் இயேசுவின் பிறப்பின் சிறப்புத் தன்மையை எடுத்துக்காண்பிக்கின்றன.

## திருமுழுக்கு யோவானின் பிறப்பு சிறப்பானது என்பதை அப்பிறப்பு அறிக்கை வாயிலாக நாம் அறிந்துகொள்ளலாம்.



லூக்கா 1:5-25  
திருமுழுக்கு யோவானின் பிறப்பு

எலிசபெத்து வயது முதிர்ந்த பருவத்திலும் குழந்தையைப் பெற்றெடுத்தார். எலிசபெத்து, செக்கரியா ஆகிய இருவரது தாழ்மையும் இறை நம்பிக்கையின் வேண்டலும் அதற்கு ஒரு முக்கியமான காரணமாகும். அதுதொடர்பாக எலிசபெத்து மிகவும் மகிழ்ச்சியோடு கடவுளைப் புகழ்ந்தார். ஆனாலும் செக்கரியா ஆரம்பத்தில் கடவுள் செய்யப்போவதைக் குறித்து முழு நம்பிக்கை அற்றவராக காணப்பட்டதால் பிள்ளை பிறக்கும் வரை ஊமையாக இருந்தார்.

முழு நம்பிக்கையோடு இறைவேண்டல் செய்யவேண்டும் என்பதையும், நமது இறைவேண்டலுக்கு இறைவன் பதில் தரும்வரை பொறுமையோடும் நம்பிக்கையோடும் காத்திருக்கவேண்டும் என்பதையும் இச்சம்பவம் நமக்கு வலியுறுத்துகின்றது. பிள்ளை பிறந்ததும் செக்கரியா மீண்டும் பேசும் ஆற்றலைப் பெற்று, தூய ஆவியால் ஆட்கொள்ளப்பட்டு பாடிய புகழ் பாடலானது, இயேசு மற்றும் யோவானின் பிறப்பால் நமது வாழ்வு பெறும் ஒளியைக் குறித்து நன்கு வெளிப்படுத்துகிறது.



லூக்கா 1:67-80  
செக்கரியாவின் புகழ்ப்பா

செக்கரியா தனது பாடலில் குறிப்பிடும் விடயங்களை பின்வருமாறு நாம் சுருக்கமாகப் பார்க்கலாம்.

- ★ இந்த பிறப்பின் மூலம் கடவுள் மனுக்குலத்தின் விடுதலைக்கான வழியை ஏற்படுத்தியுள்ளார் என்பது
- ★ இயேசுவின் பிறப்பின் மூலம் யூதர்களின் எதிர்பார்ப்பு நிறைவேறும் என்பது, அதாவது இறைவாக்கினர்கள் முன்னுரைத்தபடி தாவீதின் பரம்பரையில் இந்தபிறப்பு நடைபெறும் என்பது
- ★ இயேசுவின் பணிக்கு முன் அதற்கான வழியை தனது குமாரனாகிய யோவான் ஆயத்தம் செய்வார் என்பது
- ★ மக்களை மனம் திரும்பச் செய்யும் பணியில் தனது குமாரன் ஈடுபடுவார் என்பது

- ★ இயேசுவில் நம்பிக்கை வைப்பவர்கள் பாவமன்னிப்பின் மூலம் இரட்சிப்பைப் பெறுவார்கள் என்பது
- ★ இருளிலும் மரணத்திலும் இருப்பவர்கள் ஒளியைக் காண்பார்கள் என்பது

**இயேசுவினதும் யோவானினதும் பிறப்பின் பின்னணி நமக்கு  
சிறப்பான செய்தியைத் தருகின்றது.**



**லூக்கா 2:1-20  
இயேசுவின் பிறப்பு**

அன்று உரோமைப் பேரரசினால் நடத்தப்பட்ட குடிசனமதிப்பிற்காக அனேகர் பெத்லகேம் நகருக்கு வந்தனர். அதனால் தங்குமிடங்களில் இடமில்லாத நிலையும் ஏற்பட்டிருந்தது. யோசேப்புக்கும் மரியாவுக்கும் சத்திரத்தில் தங்குவதற்கு இடம் இருக்கவில்லை. இறுதியில் சத்திரத்துக்கு வருவோரின் மந்தைகள் தங்கும் தொழுவத்தில் அவர்களுக்கு இடம் கிடைத்தது. அங்கு பிறந்த இயேசு பாலகனை மந்தையின் உணவுவைக்கும் தீவனத் தொட்டியில் கிடத்திவைத்தார்கள். தாவீதின் நகரில் பிறந்த உலக இரட்சகரான இயேசு பிறந்துள்ளதற்கான அடையாளமாக குழந்தையைத் தீவனத் தொட்டியில் கிடத்தி வைத்திருக்கக் காண்பார்கள் என்று வானதூதர்கள் இடையர்களுக்கு அறிவித்தார்கள். இவ்வாறாக துன்பப்படுவோரின் விடுதலைக்காக செயற்பட்ட இயேசு ஏழையாகப் பிறந்து ஏழைகளுடன் தன்னை அடையாளப்படுத்தினார்.

**யூதர்களின் அரசனாகவும் மக்களின் இரட்சகராகவும் பிறந்த  
இயேசுவின் பிறப்பு நிகழ்ந்த விதத்தையும்  
யோவானின் பிறப்பு நிகழ்ந்த விதத்தையும் நாம் இங்கு பார்ப்போம்.**

- ★ “இந்த யோவான் ஓட்டக முடியாலான ஆடையை அணிந்திருந்தார், தோல் கச்சையை இடையில் கட்டி இருந்தார், வெட்டுக்கிளியும் காட்டுத் தேனும் உண்டு வாழ்ந்தார்”. மத்தேயு 3:4
- ★ “குழந்தையாய் இருந்தயோவான் வளர்ந்து மனவலிமை பெற்றார். இஸ்ரவேல் மக்களுக்குத் தம்மை வெளிப்படுத்தும் காலம்வரை அவர் பாலை நிலத்தில் வாழ்ந்துவந்தார்”. லூக்கா 1:80

இயேசுவைப் போலவே திருமுழுக்கு யோவானும் கடினமான வாழ்வை வாழ்வதற்கே அழைக்கப்பட்டார் என்பது இங்கு நமக்குத் தெளிவாகின்றது. திருமுழுக்கு யோவான் தனது பணியை ஆரம்பிக்கும் முன் பாலைநிலத்தில் எளிமையான வாழ்வை வாழ்ந்து, தியானத்தோடு பணிக்கு தன்னை ஆயத்தப்படுத்தினார் என்று

நாம் கருதலாம். இயேசுவும் தனது பணியை ஆரம்பிக்கும் முன் தியானத்திலும் இறைவேண்டலிலும் ஈடுபட்டார் என்பதை நாம் அறிவோம்.

அக்கால யூதர்கள் தமக்கு விடுதலையைப் பெற்றுத்தரும் மெசியாவின் வருகையை எதிர்பார்த்திருந்தனர் என்பதையும், அந்த மெசியா தாவீதின் சந்ததியிலும், தாவீதின் ஊரிலும் தோன்றுவார் என்றும் எதிர்பார்த்திருந்தனர் என்பதையும் நாம் ஏற்கனவே அறிந்துள்ளோம். இது தொடர்பான இறைவாக்கின் முன்னறிவிப்பையும் நாம் கடந்த பாடத்தில் பார்த்துள்ளோம். அவ்வெதிர்பார்ப்பு இவ்வாறாக நிறைவேறியது: கலிலேயாவில் நாசரேத்து என்னும் ஊரில் வசித்த தாவீதின் வழிமரபினரான யோசேப்பும் அவருக்கு மண ஒப்பந்தமான மரியாவும் மக்கள் தொகை கணக்கெடுப்புக்காக 85 மைல்கள் கடந்து, யோசேப்பின் ஊராகிய பெத்லகேம் என்னும் தாவீதின் ஊருக்கு சென்றார்கள். தாவீதின் வழித்தோன்றல், தாவீதின் அரியணை, தாவீதின் நகரம் போன்ற இயேசுவின் பிறப்புடன் தொடர்புடைய இவை அனைத்தும் கடவுளால் முன்னறிவிக்கப்பட்டவையே. இதன் மூலம் கடவுளின் திட்டமும் யூதர்களின் எதிர்பார்ப்பும் நிறைவேறியது.

துன்பப்படுகின்றவர்களின் விடுதலைக்காக இவ்வுலகம் வந்த இயேசுவின் பிறப்பின் நற்செய்தியானது முதலில் வான தூதர்களினால் மிகவும் ஏழைகளாக காணப்பட்ட இடையர்களுக்கே அறிவிக்கப்பட்டது.



**லூக்கா 2:8-20**  
**இடையர்களும் வானதூதர்களும்**

யூத மத வழிபாடுகளில் தொழுகைக் கூடங்களில் பங்குபெறுவதற்கு, இடையர்களின் தொழில் நிமித்தம் வாய்ப்பு இல்லாதிருந்ததினால் அவர்கள் யூத சமூகத்தில் தாழ்ந்தவர்களாகக் கருதப்பட்டனர். இவ்வாறு சமூகத்தில் ஒதுக்கப்பட்டிருந்தவர்களுக்கு முதன் முதலாக இயேசுவின் பிறப்பு பற்றிய செய்தி வானதூதரினால் அறிவிக்கப்பட்ட சம்பவம் இயேசுவின் பணி எவர்களைச் சார்ந்து இருக்கும் என்பதை அடையாளப்படுத்துகின்றது.

இயேசு பிறந்த காலத்தில் பலஸ்தீனாவில் வசித்த யூதர்கள் உரோம பேரரசின் ஆட்சியில் அரசியல் கைதியாக பெரும் இன்னல்களை அனுபவித்தனர். உரோம அரசினால் விதிக்கப்பட்டிருந்த பெரும் வரிச்சுமையாலும், பலஸ்தீனாவில் அரசியல் சலுகைகளைப் பெற்றுக் கொள்வதற்காக முயற்சிக்கும் யூதசமயத் தலைவர்களாலும், வரி தண்டுபாவர்களாலும் இந்த யூதர்கள் பெரும் இன்னல்களுக்கு தள்ளப்பட்டுந்தனர். அத்தோடு யூதமதச் சட்டங்களை தமது சுயலாபத்தின் பொருட்டு விளக்கம் கொடுத்த பரிசேயர், சதுசேயர் ஆகியோராலும் சமய ரீதியிலும் அம்மக்கள் பெரும் துன்பத்தை அனுபவித்தனர். அன்று நிலவிய சமூக ஏற்றத்தாழ்வு நிமித்தமாகவும் சாதாரணமக்கள் பயத்தோடும் பீதியோடும் வாழ்ந்தனர். சிறப்பாக “பாவிகள்”

என்று கருதப்பட்டு சமூகத்தினால் நிராகரிக்கப்பட்டவர்களும் இருந்தார்கள். இவ்வாறு ஒதுக்கப்பட்டவர்களுள் சிலநோயுற்றோர், விதவைகள், யூதரல்லாதவர்கள் போன்றோர் அடங்குவார்கள். இவ்வாறாக நிராகரிக்கப்பட்டவர்களின் உள்ளத்தில் அமைதி காணப்பட்டிருக்காது. இயேசுவின் சீடர்களுமே ஒரு சந்தர்ப்பத்தில் சிறுவர்களையும் இயேசுவிடம் கொண்டுவரப்படுவதைத் தடுத்தார்கள்.

இவ்வாறான நிலையில் இயேசு அவர்களின் விடுதலையை உறுதிப்படுத்தும் விதத்தில் பணியாற்றினார். பாவிகள் என்று கருதப்பட்டவர்களுக்கு மன்னிப்பை வழங்கி அவர்களுக்கு புது வாழ்விற்கான வழியை அமைத்தார். சிறுவர்களை தன்னிடம் வரவிடும்படி கட்டளையிட்டதுடன் அவர்களின் முக்கியத்துவத்தையும் எடுத்துக் காண்பித்தார். இதன் மூலம் ஒதுக்கப்பட்டு ஓரங்கட்டப்பட்டிருந்தவர்களின் உள்ளத்தில் பெரும் அமைதி தோன்றியிருக்க வேண்டும். இயேசு பாவியை அல்ல, மாறாக பாவச் செயலையே வெறுத்தார். எனவே இயேசுவின் பிறப்பு சமாதானத்தை உறுதிப்படுத்தும் “சமாதானப் பிரபுவின்” பிறப்பு எனப்படுகின்றது.

இவ்வாறாக இயேசு தனது வாழ்வின் முன்மாதிரியாலும் போதனையாலும் விடுதலையை எதிர்பார்த்து வாழ்ந்தவர்களுக்கு ஒரு நற்செய்தியாக அமைந்த இயேசுவின் பிறப்பு, அம்மக்களுக்கு ஒரு புதிய ஒளியைக் கொடுக்கும் ஒன்றாகவும் அமைந்தது.

### செயற்பாடு

1. இயேசு தனது பணியை ஆரம்பித்த காலத்தில் நிலவிய சமூகப் பின்னணியை சுருக்கமாக விளக்குக.
2. அந்த மக்களுக்கு இயேசு எவ்வாறு ஒளியாய் விளங்கினார் என்பதை விளக்குக.